

ГАРАЧЫ ЛЁД У ЧЫЖОЎЦЫ

Хакейная каманда Прэзідэнта абыграла гродзенцаў

Матч калектываў, якія ў мінулым годзе сталі залатымі і бронзавымі прызёрамі Рэспубліканскіх спаборніцтваў па хакеі з шайбай сярод аматарскіх каманд на прызы Прэзідэнцкага спартыўнага клуба, сёлета быў па-сапраўднаму гарачым. Гульня на пляцоўцы малой арэны ў Чыжоўцы атрымалася вельмі ўпартай і напружанай з першых да апошніх хвілін.

Хакеісты каманды Прэзідэнта краіны толькі напрыканцы першага перыяду змаглі адкрыць лік у матчы, дакладны кідок на рахунку Яўгена Курыліна. У другія дваццаць хвілін сустрэчы заўзятары закінутых шайбаў не ўбачылі, а ў трэцім перыядзе выніковым кідком адзначыўся Андрэй Глебаў — 2:0. Гэты лік і аказаўся канчатковым, хоць госці да канца сустрэчы спрабавалі адыграцца

і на апошніх хвілінах паядынку нават замянілі варатара на шостага палявога гульца.

Найлепшымі ў матчы сталі галкіпер Ян Шаляпнёў з лядовай дружыны Гродзенскай вобласці і абаронца Андрэй Глебаў у складзе каманды Прэзідэнта.

Нагадаем, матчы першага этапу IX Рэспубліканскіх спаборніцтваў аматараў хакея на прызы Прэзідэнцкага спартыўнага клуба праходзяць з лістапада па сакавік. Пасля чатырох гульняў у турніры на рахунку хакейнай каманды Прэзідэнта Беларусі 8 ачкоў, яна і ўзначальвае табліцу спаборніцтваў. Пасля заканчэння аднакруговага турніру чацвёрка найлепшых каманд падчас другога этапу разыграе медалі і галоўны прыз спаборніцтваў.

Адзначым таксама, што каманда Прэзідэнта Беларусі 6 разоў становілася пераможцай (2008, 2010—2015). У 2009 годзе турнір выйграла дружына Гомельскай вобласці, а ў 2013-м найлепшымі былі хакеісты Мінскай вобласці.

Дар'я ЛАБАЖЭВІЧ.
lobazhevich@vziazda.by



Фота БЕЛТА

■ На слыху

І БОНУС, І АДКАЗНАСЦЬ

Недзяржаўныя ўстановы аховы здароўя атрымліваюць з 1 лютага 2016 года права выдаваць лісткі непрацаздольнасці. Наколькі яны да гэтага гатовы?

Такое рашэнне замацаванае ў двух адпаведных дакументах — Міністэрства аховы здароўя і ў сумесным гэтага ведамства і Міністэрства працы і сацыяльнай абароны. Скарыстацца правам выдачы бальнічных, як іх называюць, можа каля 1 тысячы медустаной прыватнай формы ўласнасці. На момант падрыхтоўкі матэрыялу ніводная з іх яшчэ не звярталася ў міністэрства для набыцця адпаведных бланкаў. Зноў жа трэба падкрэсліць, што размова ідзе аб праве, а не абавязку прадастаўляць сваім кліентам падобную паслугу.

Начальнік аддзела медыцынскай экспертызы і рэабілітацыі галоўнага ўпраўлення арганізацыі медыцынскай дапамогі Міністэрства аховы здароўя Рэспублікі Беларусь Ірына КІРЭВА тлумачыць іншыя падрабязнасці.

НЕ ТАК І СКЛАДАНА?

— Наколькі гатовы да такой практыкі прыватныя медцэнтры? Трэба пытацца ў іх. Але нічога звышскаданага тут не патрабуецца, размова ідзе аб практыцы, звычайнай для дзяржаўных устаноў аховы здароўя. Для ўкаранення дадатковай паслугі неабходна выканаць некалькі ўмоў.

Адкрыць і закрыць бальнічны неабходна ў адной установе. Той, хто выдае бальнічны, павінен назіраць за станам здароўя пацыента.

Па-першае, забяспечыць належнае захоўванне бланкаў бальнічных — гэта можа быць, напрыклад, памяшканне з сігналазацыяй. Але такое памяшканне або сейф ёсць у любой установе, што працуе з бланкамі строгай справядчаснасці. Па-другое, неабходна прызначыць матэрыяльна адказную асобу і арганізаваць урачэбна-кансультацыйную камісію. Ад старшыні такой камісіі патрабуецца прафесійная падрыхтоўка па экспертызе і наяўнасць першай катэгорыі. Можна меркаваць, што такія спецыялісты ў тых медцэнтрах, якія планавалі заняцца выдачай бальнічных, ужо ёсць. Па-трэцяе, спецыялісты, якія

могуць вылісваць ліст непрацаздольнасці, таксама добра вядомы — гэта ўрачы, якія назіраюць пацыентаў. У сэнсе, не ўрач прыёмнага пакоя і не той, хто ажыццяўляе толькі кансультацыйны прыём.

ЦІ ЁСЦЬ АБМЕЖАВАННІ?

— Лісткі непрацаздольнасці могуць выдавацца практычна ва ўсіх выпадках часовай непрацаздольнасці. Але ёсць важкія выключэнні, напрыклад пры неабходнасці лячэння па-за межамі краіны па накіраванні Міністэрства аховы здароўя, калі патрабуецца накіраванне ў Віцебскі абласны клінічны цэнтр медыцынскай рэабілітацыі для інвалідаў і ветэранаў баявых дзеянняў на тэрыторыі іншых дзяржаў, Рэспубліканскую бальніцу спелеалічэння, накіраванне дзяцей-інвалідаў на санаторна-курортнае лячэнне і рэабілітацыю і інш.

ЯК БУДЗЕ НА ПРАКТЫЦЫ?

— Можна меркаваць, што практыка выдачы бальнічных лістоў камерцыйнай медустановай будзе зручнай найперш для тых, хто з'яўляецца пастаянным кліентам гэтай установы. Або для тых, хто жадае аглядаць сваё абследаванне і назіранне, каб толькі не стаць у чэргах паліклінікі. Сама

працэдура выдачы бальнічнага ў камерцыйнай установе не спрашчаецца. Гэта не азначае, што вы заплаціце і вам яго абавязкова дадуць. Урач павінен валодаць інфармацыяй аб перанесеных захворваннях, наяўнасці інваліднасці, мінулых выпадках часовай непрацаздольнасці і інш. Безумоўна, ніхто не забараняе прынесці адпаведныя выпіскі з паліклінікі, а наколькі гэта зручна для пацыента — яго справа. Акрамя таго, адкрыць і закрыць бальнічны неабходна ў адной установе. Той, хто выдае бальнічны, павінен назіраць за станам здароўя пацыента. Наогул жа, прыкметы непрацаздольнасці па кожным захворванні здольны выявіць любы ўрач.

Выдаваць ліст непрацаздольнасці будзе ўрач, а падпісваць — яшчэ і кіраўнік установы, або яго намеснік, або ўрачэбна-кансультацыйная камісія. Бальнічны можа быць выдадзены і дома, калі такая форма работы прадугледжана ў тым цэнтры, куды вы звярнуліся.

ШТО ПАСПРЫЯЛА?

— Неабходнасць прыняцця адпаведных дакументаў па такім новаўвядзенні ініцыявалі самі прадпрыемальнікі, прыватныя медцэнтры. У любым выпадку яны павінны ўлічваць не толькі бонусы ў выглядзе прытоку пацыентаў, але і адпаведную адказнасць. Міністэрства будзе ажыццяўляць кантроль такім жа чынам, як і ў дзярж-установах. Мы пастаянна праводзім маніторынг лістоў непрацаздольнасці, паколькі тут маюць месцы карупцыйныя рызыкі. Звычайна парушэнне заканадаўства ў гэтай частцы здараецца рэдка, цягам года фіксуюцца адзінаквыя выпадкі. За гандаль бальнічнымі прыватныя цэнтры будуць пазбаўляцца ліцэнзій.

Святлана БАРЫСЕНКА.
protas@vziazda.by

■ Надвор'е

ДЗЯТВЕ СПАТРЭБІЛІСЯ САНКІ

Мы ўбачылі сур'ёзны снег, а ў навагоднюю ноч абяцаюць і мороз да мінус 18 градусаў

На гэтым тыдні да нас сапраўды завітала зіма з невялікім снегам і маразамі, паведаміў начальнік службы гідраметэаралагічных прагнозаў Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды Дзмітрый РАБАЎ.

Паводле слоў спецыяліста, цяпер зіма наганяе страчанае: няхай пакуль без моцных снегападаў, але з добрымі маразамі. Гэтымі днямі на поўначы кантынента набірае сілу скандынаўскі антыцыклон. Таму сёння месцамі пройдзе невялікі снег, на дарогах прагназуецца галалёдзіца. Максімальная тэмпература паветра ўдзень складзе 1—7 маразу. Не чакаецца істотных ападкаў і ў сераду. На некаторых участках дарог захаваецца галалёдзіца. Тэмпература паветра ўначы складзе ад мінус 7 да мінус 14 градусаў, месцамі чакаецца нават 15—17 маразу. Удзень будзе мінус 2—8 градусаў.

У апошні дзень года таксама без істотных ападкаў, але на дарогах месцамі захаваецца галалёдзіца. Тэмпература паветра ўначы на чацвер будзе мінус 9—15 градусаў, месцамі — да мінус 16—18 гра-

дусаў. Удзень — даволі камфортныя для зімы 4—10 маразу.

У навагоднюю ноч будзе марозна і невялікі снег, які на фоне павышанага ціску адзначыцца ў асобных раёнах. На дарогах месцамі захаваецца галалёдзіца. Тэмпература паветра ўначы складзе ад мінус 9 да мінус 15 градусаў, а месцамі чакаецца да 16—18 маразу. У першы дзень новага года чакаецца мінус 5—10 градусаў, у некаторых раёнах будзе нават да 12 маразу. У сталіцы на галоўнае свята года магчымы невялікі снег. Тэмпература паветра ўначы складзе мінус 11—13 градусаў, удзень — 7—9 маразу.

Паводле доўгатэрміновых прагнозаў айчынных спецыялістаў, у першыя дні студзеня прагназуецца далейшае ўзмацненне маразоў. Так, у суботу і нядзелю месцамі па краіне пройдзе кароткачасовы снег. На дарогах захаваецца галалёдзіца. Тэмпература паветра ўначы складзе мінус 12—19 градусаў, а пры праясненнях — да 20—23 маразу. Даволі холадна на выхадныя будзе і ўдзень, калі прагназуецца ад мінус 8 да мінус 15 градусаў, а месцамі чакаецца нават да 17 маразу.

Сяргей КУРКАЧ. kurkach@vziazda.by

ПАДАРУНКІ ДЗІЦЯЧАМУ САДКУ БЕЛАСТОКА

Напярэдадні Новага года ў беларускі дзіцячы садок №14 Беластока з Мінска адправілася пасылка з дзіцячымі падарункамі. Іх сабралі выхаванцам садка Беларуска фонд культуры і таварыства «Беларусь — Польшча» Беларускага таварыства дружбы і культурнай сувязі з замежнымі краінамі.

Хлопчыкі і дзяўчаты, якія наведваюць гэты садок і вывучаюць не толькі польскую мову, а і беларускую, спяваюць нашы песні, носяць традыцыйныя вышыванкі, атрымаюць камплекты паштовак пра беларускія помнікі гісторыі і культуры, дзіцячыя кніжкі на беларускай мове, у тым ліку з аўтаграфамі Аксаны Спрычан, Уладзіміра Ліпскага, Анатоля Бутэвіча, Навума Гальпяровіча, Таццяны Сівец і іншых пісьмёнікаў. Каля ста кніжак, сабраных з дапамогай часопіса «Вясёлка», выдавецтва «Мастацкая літаратура», Міністэрства інфармацыі і іншых дабрадзейных арганізацый, стануць добрымі дапаможнікамі не толькі ў вывучэнні беларускай мовы, а і засваенні беларускіх рэалій, арганізацыі вечароў, канцэртаў і іншых масавых мерапрыемстваў, якія з ахвотай ладзяць беларускамоўныя работнікі садка не толькі для сваіх выхаванцаў, а і для жыхароў Бела-стока. Акрамя таго, дзеткі атрымаюць беларускія цацкі і цукеркі.

Анатоль БАЯРСКІ.

НА СВЯТЫ ТРАНСПАРТ ТАКСАМА «АДПАЧНЕ»

У Мінску ў сувязі са змянненнем рэжыму працы шматлікіх прамысловых прадпрыемстваў горада ў перыяд навагодніх свят скарачэння праца грамадскага транспарту, пра што паведамілі ў дзяржаўным прадпрыемстве «Мінсктранс».

Так, 31 снежня будзе зменшана колькасць рухомага складу ў гадзіны пік на наступных маршрутах гарадскога пасажырскага транспарту: аўтобусных №№ 42, 61, 64, 88С, 97, 107, 127, 144С; тралейбусных №№ 26, 27, 32, 77; трамвайных №№ 3, 6. Адмяняецца выкананне абаротных рэйсаў: тралейбусага маршрута №39 з ДС «Паўднёвы Захад» у 23.21; тралейбусага маршрута №77 з ДС «Суходарава-5» у 23.19; аўтобуснага маршрута №29 з ДС



«Карастаянавай» у 23.33. Адмяняецца работа аўтобусага маршрута №122Э.

4-6 студзеня ў Мінску будзе зменшана колькасць рухомага складу ў гадзіны пік на наступных маршрутах гарадскога пасажырскага транспарту: аўтобусных №№ 2С, 42, 43Д, 61, 64, 84, 88С, 106, 127, 147, 153, 159, 921; тралейбусных №№ 3Д, 5, 8, 15, 30, 32, 33, 36, 44, 48, 53, 57, 59, 60, 64, 77; трамвайных №№ 3, 6, 11. Адмяняецца праца: аўтобусных маршрутаў №№ 122Э, 27Д, 98С (у вячэрнія гадзіны пік); тралейбусных маршрутаў №№ 26, 41Д; трамвайнага маршрута № 9.

РАПУШКА — ПАД ЗАБОРОНАЙ

Пастановай Міністэрства прыродных рэсурсаў і аховы навакольнага асяроддзя ў краіне ўведзена забарона на лоўлю еўрапейскай рапушкі — штогод, пачынаючы з 2016 года, з 15 лістапада да 20 снежня.

Устанаўленне забароны звязана з тым, што гэты від быў выключаны з Чырвонай кнігі Рэспублікі Беларусь і цяпер з'яўляецца дазволеным для здабычы. У лістападзе снежня ў еўрапейскай рапушкі — перыяд нерасту, а вымаць нерастуючую рыбу з вадаёмаў забаронена. Гэтая норма не адлюстравана ў Правілах выдзелення рыбаўняў гаспадаркі, паколькі на момант зацвярджэння іх у апошні рэдакцыі еўрапейская рапушка яшчэ з'яўлялася «чыраванакніжным» відам. Змяненне будзе ўлічана пры наступным унясенні карэктыву ў гэты дакумент.

Сяргей РАСОЛЬКА. rs@vziazda.by

У СТУДЭНТАЎ БНТУ З'ЯВІЦЦА НОВЫ ІНТЭРНАТ

Адпаведны кантракт у частцы будаўніцтва «студэнцкага інтэрната з выкарыстаннем бязвыплатнай кітайскай дапамогі» падпісалі ў Міністэрстве адукацыі Беларусі.

Як расказаў намеснік міністра адукацыі Сяргей РУДЫ, інтэрнат будзе пабудаваны ў межах проспекта Дзяржынскага, вуліц Сямашкі і Чурлёніса. Кітайскі бок выдзеліў на рэалізацыю праекта больш за \$ 40 млн. Узвядзенне аб'екта даручана «25 кампаніі кітайскай Карпарацыі па чыгуначным будаўніцтве».

Інтэрнат разлічаны на 1032 месцы з размяшчэннем на першым паверсе аб'ектаў грамадскага харчавання, амбулаторыі, адміністрацыйных памяшканняў, памяшканняў для культурна-масавых мерапрыемстваў і бытавога абслугоўвання, фізкультурна-аздараўленчых памяшканняў і іншых.

Плануецца, што ў інтэрнаце будуць працаваць студэнты з Кітая і Беларусі — усе яны навучаюцца ў БНТУ. Будаўніцтва будзе завершана да 1 студзеня 2018 года.

Надзея НІКАЛАЕВА.
nikalaeva@vziazda.by

НАВІНЫ

ПАДЗЕІ

ФАКТЫ

НАВІНЫ

ПАДЗЕІ

ФАКТЫ